

AGA- & ETISKANEVNDIN

KÆRA 3/2023

FSF-skrivstovan upplýsir Aganevndini:	
Málsheitið: Formlig viðurskipti og stöðla leikarans í.s.v. flyting millum felög, Andri Benjaminsen	
Deild: Betri deild og 1. deild menn	Hvör hefur reist málið: Starvsnevnd FSF's
Kapping: Landskapping	Nevndin móttikið kæru: 26. maí 2023
Möguligt brot framt:	Kærugjald goldið: Óviðkomandi
Partshoyring:	5 daga kærufreist hildin: Óviðkomandi
Áheitan um munnliga viðgerð: Nei	Starvsnevndarummæli: Áheitan um viðgerð

Starvsnevnd FSF's hefur lagt soljóðandi mál fyrri Aga- og etiskunevndina:

“Starvsnevnd FSF's hefur lagt mál um leikaraflytingina av Andri Benjaminsen frá B68 til NSÍ fyrri Aga- og etiskunevndina til viðgerðar sum kærsmål, har heitt verður á Aga- og etiskunevndina um at gera úrskúrð í málinum, herundir um fylgjandi viðurskipti:

- 1) Um uppsagnaravtalan millum B68 og Andri Benjaminsen gevur felagnum rætt til at forða fyrri nevndu flyting til NSÍ, og
- 2) Um FSF umsitingin hefur borið seg rætt at fyrisitingarliga í hesum málinum.”

Aga- og etiskanevndin staðfesti tíðliga í viðgerðini av málinum, at nevndini tørvaði fleiri upplýsingar fyrri at fáa fullgott innlit í málið um flyting og fyrri at staðfesta, hvørjar reglur vóru galdandi, tá uppsagnaravtalan varð gjørd millum B68 og Andri Benjaminsen. FSF varð tí biðið um at veita nevndini upplýsingar um hesi viðurskipti:

- 1) Avrit av Leikareglugerðini, sum varð galdandi, tá uppsagnaravtalan millum B68 og Andri Benjaminsen varð gjørd 29. nov. 2022
- 2) Innlit í hvørja grundgeving og reglur, FSF hefur styðjað seg til í avgerðini um at flyta leikaran til NSÍ, hóast mótmæli frá B68
- 3) Innlit í góðkenda sáttmálan millum B68 og Andri Benjaminsen, sum varð uppsagdur 29.11.2022
- 4) Upplýsing um, hvørt FSF-loyvisumsitingin hefur góðkent uppsagnaravtaluna dagfest 29.11.2022 sum ískoyti til upprunasáttmálan?
 - a) Hvørja mannagongd FSF-loyvisumsitingin hefur fyrri góðkenning av broytingum og ískoytum av sáttmálum?
 - b) Hvørjar reglur FSF-loyvisumsitingin styðjar seg til, tá mett verður um sáttmálar og avtalutreytir, sum ganga útum reglurnar í standarsáttmálanum hjá FSF?
 - c) Er tað vanligt, at FSF fær tilsent uppsagnaravtalur, sum ikki bara er ein avtala um uppsøgn men har treytir eisini eru við?
- 5) Frá hvørjum dato, FSF hefur mett Andri Benjaminsen at hava broytt status til áhugaleikara?

Um FSF-aðalskrivstovan metir, at aðrar viðkomandi upplýsingar eru í málinum, um eisini at senda nevndini hesar.

FSF hefur latið Aga- og etiskunevndini útgreinað og nøktandi svar uppá settu spurningarnar. Við stöði í svarinum, hefur Aga- og etiskanevndin tikið stöðu til spurningarnar frá Starvsnevnd FSF's í sambandi við flyting av leikaranum Andri Benjaminsen frá B68 til NSÍ.

Svar til spurning 1, um uppsagnaravtalan millum B68 og Andri Benjaminsen gevur felagnum rætt til at forða fyrri nevndu flyting til NSÍ:

AGA- & ETISKANEVNDIN

Stutta svarið er nei. Aga- og etiskanevndin staðfestir, at ongin yrkisleikarasáttmáli var millum B68 og Andri Benjaminsen pr. 29. november 2022, tá uppsagnaravtalan varð gjörd teirra millum. Uppsagnaravtalan er tí lögfrøðiliga ikki at rokna sum ein uppsøgn av nøkrum góðkendum yrkisleikarasáttmála, tí ongin slíkur var góðkendur av ella skrásettur í FSF. Seinasta góðkendi yrkisleikarasáttmáli partanna millum varð gjördur 8. januar 2021 við avtalaðum upphaldi 31.12.2021. Hesin yrkisleikarasáttmáli varð

- góðkendur av FSF og
- í sáttmálanum varð ein samsýning avtalað, sum fer uppum útreiðslurnar hjá einum spælara at spæla fótbólt við einum felagið.

Andri Benjaminsen varð tó skrásettur sum áhugaleikari (Amateur) í leikaraskrá FSF's í tíðarskeiðinum 27. januar 2020 og til 9. januar 2023, tá leikarin flytur til NSÍ. FSF hevur upplýst, at villan í skrásetingin skyldast, at FSF ikki hevur valt "Professional" í sambandi við inntøpping og tí hevur "Amateur" hildi áfram at standa, tí hetta er útgangsstøði (default) í sjálvari leikaraskránni.

Aga- og etiskanevndin staðfestir, at tað er prógvfast, at Andri Benjaminsen hevði ein FSF-góðkendan yrkisleikarasáttmála við B68 fram til 31.12.2021, men at leikarin av órøttum stóð skrásettur sum áhugaleikari í leikaraskráseting FSF's.

Aga- og etiskanevndin staðfestir eftir upplýsing frá FSF, at tað er FSF, sum ger skrásetingarnar í leikaraskránni. Feløgini hava ikki atgongd at skráseta sjálvi.

Sambært § 15 í Kappingarreglunum er ein leikari lógligur leikari, tá

- loyvisbrævið er flutt til felagið, sum leikarin leikar fyri og
- tá loyvisbrævið er rætt skrásett í leikaraskráseting FSF's.

Sambært § 2, stk. 2 í Leikarareglugerðini er ein yrkisleikari

- ein "leikari, sum hevur skrivligan sáttmála við eitt felag, og
- "sum fær eina samsýning frá felagnum, sum er størri enn útreiðslurnar, sum viðkomandi hevur av at leika fyri felagið. Allir aðrir leikarar verða mettir at vera áhugaleikarar."

Fyri kappingarárið 2021 var eftir tágaldandi Leikarareglugerð loyvt at brúka upp til trýggjar áhugaleikarar til 1 dyst í Betri deildini. Var ætlanin at brúka áhugaleikaran oftari, skuldu felagið og leikarin gera yrkisleikarasáttmála. Víst verður til Leikarareglugerðina § 2, stk. 4, seinna punktum, sum ásetti at "í mesta lagi 3 áhugaleikarar verða við í hópinum og harvið luttaka í dysti í Meistaradeildini hjá monnum, men skal viðkomandi áhugaleikari, sum hevur leikt, til næstkomandi dyst hava gjørt yrkisleikarasáttmála við sítt felag."

Sambært FSF er tað henda reglan um áhugaleikarar, sum er atvoldin til, at tað bar B68 til at velja Andri Benjaminsen í Cometskipanini til dystirnar í Betrideildini, hóast leikarin formliga stóð skrásettur sum áhugaleikari. Í dag ber ikki til at velja ein leikara, sum er skrásettur sum áhugaleikari á ein dómarseðil til dysti í Betri deildini, sum verður tilevnaður úr Cometskipanini.

Hetta merkir, at báðar treytir í § 2, stk. 2 í Leikarareglugerðini vóru loknar fyri at leikarin kundi roknast sum yrkisleikari kalendaraárið 2021, og at bert onnur treytin í § 15 í Kappingarreglunum varð lokin fyri at vera lógligur leikari við tí undantakið aftur, at tágaldandi Leikarareglugerð loyvdi skrásettum áhugaleikara at leika 1 dyst í Betrideildini.

AGA- & ETISKANEVNDIN

Niðurstøðan hjá Aga- og etiskanevndini er, at fyri kappingarárið 2021 var Andri Benjaminsen í veruleikanum yrkisleikari við góðkendum sáttmála við B68. Formliga skrásetingin í leikaraskrá FSF's var tí ikki rættvísandi, tí har stóð leikarin skrásettur sum áhugaleikari. Skeiva leikarastøðan varð íkomin, tí leikarastøðan "Professional" ikki varð vald í inntøpping av leikaranum í leikaraskrána. Um FSF ella onkur annar hevði verið varugur við hesa villu, hevði FSF av sínum eitingum kunna rætta feilin, tí øll málsviðgerð av yrkisleikarasáttmálanum var liðug og sáttmálin var góðkendur.

Aga- og etiskanevndin staðfestir harumfarmt, at omanfyri nevndi yrkisleikarasáttmáli millum B68 og Andri Benjaminsen gekk út við árslok 2021 og at ongin nýggjur yrkisleikarasáttmáli varð sendur FSF til góðkenningar. Sambært § 8 í Leikareglugerðini, skal felag søkja FSF um skráseting av yrkisleikarasáttmála. Hetta hevur B68 ikki gjørt og tí er leikarin í veruleikanum at rokna sum áhugaleikari í 2022. Hetta hevur so aftur við sær, at í 2022 er skrásetingin av Andri Benjaminsen sum áhugaleikari í leikaraskrá FSF's vorðin rættvísandi fyri formligu støðu leikarans kappingarárið 2022. Avleiðingin av hesum er, at Andri Benjaminsen ikki var bundin av nøkrum yrkisleikarasáttmála í 2022, tá uppsagnaravtalan varð gjørd millum B68 og leikaran.

Av tí at Andri Benjaminsen ikki var sáttmálabundin leikari, tá NSÍ ber fram umbøn um at skráseta leikaran hjá B68 fyri kappingarárið 2023, ber ikki til hjá B68 at mótmæla flytingini, tí har eru ongin óloyst sáttmálabundin viðurskifti – ella onnur krøv - partanna millum, ið stava frá einum góðkendum yrkisleikarasáttmála.

Støða leikarans sum áhugaleikari verður heldur ikki ávirkað av teirri sannroynd, at FSF hevur fingið upplýst frá leikaranum, at hann eisini hevur móttikið løn frá B68 flestu mánaðir í 2022. Ongar upplýsingar eru um, hvat avtalugrundarlag partanna millum lønargjaldingarnar byggja á. Aga- og etiskanevndin staðfestir einans, at tað ikki er ein góðkendur yrkisleikarasáttmáli, sum liggur til grund fyri lønarútgjaldingarnar í 2022 og tí broyta lønarútgjaldingarnar í sjálvum sær ikki formligu støðu leikarans frá áhugaleikara til yrkisleikara.

Uppsagnaravtalan, sum varð gjørd millum Andri Benjaminsen og B68 hin 29. november 2022, og sum varð send FSF, kann ikki metast sum ein uppsøgn av nøkrum góðkendum yrkisleikarasáttmála. Talan er heldur um eina uppsøgn av øðrum avtalum partanna millum, sum tó ikki snúgva seg um støðu leikarans sum yrkisleikari ella áhugaleikari og tí hevur Aga- og etiskanevndin ikki gjørt meira við tann partin av málinum.

Niðurstøðan til spurning 1 er tí, at Andri Benjaminsen ikki var bundin av nøkrum yrkisleikarasáttmála við B68, tá umbøn um flyting til NSÍ kom og longu av teirri orsök hevði B68 ikki rætt til at mótmæla flytingini og partshoyring var óviðkomandi. Skrásetingin av Andri Benjaminsen sum áhugaleikari í leikaraskrá FSF's í 2022 var tí vorðin rættvísandi fyri støðu leikarans sambært reglunum hjá FSF og FIFA. Av tí sama var tað heldur ikki viðkomandi fyri FSF at geva B68 kæravegleiðing í sambandi við flyting av áhugaleikaranum Andri Benjaminsen til NSÍ.

Svar til spurning 2, um FSF umsitingin hevur borið seg rætt at fyrisitingarlíga í hesum málinum. Stutta svarið er bæði ja og nei. Fyrisitingarlíga var tað rætt at játta flyting av áhugaleikaranum Andri Benjaminsen frá B68 til NSÍ. Skeiva skrásetingarstøða leikarans sum áhugaleikari í 2021 – og helst eisini í 2020 – var ein inntøppingavilla, sum FSF sjálvst hevði kunnað ruddað av vegnum, um FSF hevði lagt merki til villuna. Óvist er, um FSF átti at havt uppdagað

AGA- & ETISKANEVNDIN

skrásetingarfeilin í einum tíðarskeiði, har ongin formlig broyting varð umbiðin ella framd í leikarastøðu leikarans.

Comet-skipanin hevur ikki havt sum endamál at vera ein eftirlitsskipan við, hvør er lógligur leikari at leika í lands- og steypakappingum fyriskipaðar undir FSF. Skipanin er í sínum uppruna gjørd sum ein talgild skrásetingarskipan. Tí ber heldur ikki til at harta FSF-umsitingini fyri, at tað bar til at skráseta ein leikara á dómaraseðlar til fleiri dystir í Betrideildini í 2022, hóast leikarin stóð skrásettur sum áhugaleikari í leikaraskrásetingini í einum tíðarskeiðið, har loyvt var at brúka upp til 3 áhugaleikarar í einum og sama dysti í Betrideildini, tó at sami leikara ikki kundi vera áhugaleikari meir enn ein Betrideildar dyst.

Niðurstøðan er, at tað var av misgáum, at leikarin stóð skrásettur sum áhugaleikari í leikaraskrá FSF's í 2021, samstundis sum yrkisleikarasáttmáli varð innlatin og góðkendur av FSF. Av tí at ongin yrkisleikarasáttmáli varð gjørdur millum B68 og Andri Benjaminsen aftaná at 2021-sáttmálin gekk út við árslok, gjørdist skráseting in leikaraskránni sum áhugaleikari av sær sjálvum rættvísandi aftur í 2022 og frameftir.

Samanumtikið metir Aga- og etiskanevndin ikki, at nøkur brot eru framd á fótbóltsregluverki í sambandi við flytingina hjá Andri Benjaminsen úr B68 til NSÍ 9. januar 2023.

Aga- og etiskanevndin staðfestir at enda týdningin av, at reglur FSF's verða hildnar í gerð, góðkenning og skráseting av yrkisleikarasáttmálum og at umsitingarligt nærlagni eigur at valda í feløgum eins og hjá FSF í umsóknum um at skráseta leikara í leikaraskrá FSF's.

Heimildir hjá Aganevndini at viðgera málið

Vísandi til grein 2, 3 og 5 í aga- og etisku reglugerðini hjá FSF, hevur Aganevndin málsføri at viðgera hetta mál.

Ken Nónklett, varaformaður tók seg úr nevndini í viðgerðini av kærú 3 vegna ógegni.

Kæruvegleiðing

Avgerðin kann ikki kærast.

Staður, dagfesting og undirskrift:

Tórshavn 20. juni 2023

Anni á Hædd
forkvinna

Í Aga- og etiskunevndini eru: Anni á Hædd, forkvinna og lögfrøðingur, Ken Nónklett, varaformaður og lögfrøðingur, Eli Thorsteinsson, lögfrøðingur, Jóhan T. Davidsen, lögfrøðingur og Sissal Kj. Kristiansen, sniðgevi og ráðgevi.